

تعمیر شخصیت پر وگرام کا تعارف

تعمیر شخصیت پر وگرام کا مقصد

اس پروگرام کا مقصد بنیادی طور پر دین اسلام کی بنیاد پر تزکیہ نفس اور تعمیر شخصیت ہے۔ ہمارا مشن یہ ہے کہ ہم قرآن مجید، رسول اللہ صلی اللہ علیہ وآلہ وسلم کے اسوہ حسنہ اور تمام آسمانی مذاہب کے مشترکہ اخلاقی اصولوں کی روشنی میں اپنے اندر وہ اوصاف پیدا کریں جو اللہ تعالیٰ کو مطلوب ہیں اور اپنی شخصیت میں سے ان اوصاف کا خاتمہ کریں جو اللہ تعالیٰ کو ناپسند ہیں۔ قرآن مجید نے تعمیر شخصیت اور تزکیہ نفس ہی کو انسان اور دین کے تعلق کا بنیادی مقصد قرار دیا ہے۔ ارشاد باری تعالیٰ ہے:

وَنَفْسٍ وَمَا سَوَّاهَا۔ فَأَلْهَمَهَا فُجُورَهَا وَتَقْوَاهَا۔ قَدْ أَفْلَحَ مَنْ زَكَّاهَا۔ وَقَدْ خَابَ مَنْ دَسَّاهَا۔ (الش 10-7:91)

نفس انسانی اور اس ذات کی قسم جس نے اسے ہموار کیا، اس کے بعد اس کی سرشت میں برائی اور پرہیزگاری دونوں کو رکھ دیا۔ جس نے اپنے نفس کا تزکیہ کیا، وہ فلاح پا گیا اور وہ شخص ناکام ہو جس نے اسے (یعنی اپنی شخصیت کے مثبت پہلو کو) دبا دیا۔

اللہ تعالیٰ نے یہ دنیا امتحان کے لئے بنائی ہے اور یہ امتحان تزکیہ نفس اور شخصیت کی تعمیر ہی ہے۔ جو شخص اپنی شخصیت کا تزکیہ کرنے اور اسے اخلاقی برائیوں اور آلائشوں سے پاک کرنے میں کامیاب ہو گیا وہ دنیا و آخرت میں کامیاب ہو گیا اور جس نے ایسا نہ کیا، وہ بہر حال ایک ناکام انسان ہے۔


اس پروگرام کے مخاطبین مسلمان اور غیر مسلم دونوں ہیں۔ قرآن مجید کی دعوت تمام انسانوں کے لئے یکساں ہے اور اس میں مسلم و غیر مسلم کا کوئی امتیاز موجود نہیں ہے۔ ہر شخص خواہ اس کا تعلق کسی بھی مذہب سے ہو، بلا جھجک اس پروگرام سے استفادہ کر سکتا ہے۔ اس کے بعد یہ اس کی اپنی مرضی ہے کہ وہ جو راستہ چاہے، اختیار کر لے۔

اس مقصد کے لئے ہم مختصر تحریریں اپنی ویب سائٹ پر شائع کریں گے۔ اگر قارئین یہ محسوس کریں کہ اس سلسلے سے انہیں فائدہ ہو رہا ہے تو وہ روزانہ صبح پانچ منٹ نکال کر ایک تحریر کا مطالعہ کر سکتے ہیں۔ بعض تحریریں استثنائی طور پر طویل ہیں۔ ان کا مطالعہ آپ مختلف نشستوں میں بھی کر سکتے ہیں۔ اگر آپ مناسب سمجھیں تو اس مفید سلسلے کو دوسروں سے بھی شیئر کر سکتے ہیں۔

تعمیر شخصیت سے متعلق مزید تحریروں کے لئے www.mubashirnazir.org پر وزٹ کیجیے۔

تعمیر شخصیت کا ماڈل

تعمیر شخصیت کے لئے ہم نے اس پروگرام میں جو ماڈل اختیار کیا ہے، اسے اس ڈائیاگرام میں بیان کیا گیا ہے۔



تعمیر شخصیت کے اس ماڈل میں پانچ یونٹس ہیں۔ ہر قسم کی تعمیر شخصیت کی بنیاد اللہ تعالیٰ اور اس کے رسول صلی اللہ علیہ وآلہ وسلم سے درست تعلق ہے۔ اس تعلق کے بغیر شخصیت اور کردار کی تعمیر ایک ناممکن کام ہے۔ اس کی تفصیلات کو ہم یونٹ I میں بیان کریں گے۔

تعمیر شخصیت کے دو پہلو ہوا کرتے ہیں۔ ایک منفی شخصیت سے نجات اور دوسرا مثبت شخصیت کی تعمیر۔ یہ دونوں پہلو یونٹ II اور III میں بیان کئے گئے ہیں۔ یونٹ IV انسان کے انسان سے تعلق کے تزکیہ سے متعلق ہے۔ انسان کا دیگر مخلوقات جیسے حیوانات وغیرہ سے تعلق بھی اسی یونٹ میں بیان کیا گیا ہے۔ کتاب کا آخری یونٹ V ہمارے وژن کی تعمیر اور معاشرے اور دنیا سے متعلق ہمارے کردار سے متعلق ہے۔

تحریروں کا انتخاب

اس مجموعے میں ہم نے اپنی تحریروں کے ساتھ ساتھ مختلف پس منظر رکھنے والے اہل علم کی تحریروں کو بھی شامل کیا ہے۔ اس کی

تعمیر شخصیت سے متعلق مزید تحریروں کے لئے www.mubashirnazir.org پر وزٹ کیجیے۔

بنیادی وجوہات یہ ہیں:

• ہمارے ہاں یہ متعصبانہ رویہ رواج پذیر ہو چکا ہے کہ لوگ صرف اپنے ہی ہم عقیدہ اور ہم مسلک مصنفین کی تحریروں پڑھتے ہیں۔ ہمارے دین نے ہمیں ہر قسم کے تعصب کو اپنے دل سے نکال باہر کرنے کا حکم دیا ہے۔ رسول اللہ صلی اللہ علیہ وآلہ وسلم نے حکمت کی بات، جہاں سے ملے، اسے لے لینے کا حکم دیا ہے۔ اسی جذبے کے پیش نظر ہم نے اچھی بات جہاں سے ملی ہے، اسے بغیر کسی تعصب کے اپنی کتاب میں شامل کیا ہے۔

• نسل انسانی کے مختلف اہل علم کی کاوشیں ہمارا مشترک ذخیرہ ہے۔ ایک شخص کی بجائے، متعدد افراد کی کاوشیں انسانی شخصیت کے ہر پہلو کا احاطہ کرتی ہیں اور اس کے نتیجے میں علم و حکمت کا ایک بڑا ذخیرہ دستیاب ہو جاتا ہے۔ اس سے ہر انسان کو بلا تعصب استفادہ کرنا چاہیے۔

• مختلف پس منظر کے حامل اہل علم کی تحریروں کے مطالعے سے وسعت نظری پیدا ہوتی ہے۔

تحریروں کے انتخاب کے لئے ہم نے جو معیار (Criteria) طے کیا ہے، اس کے اہم نکات یہ ہیں:

• تحریر اپنے موضوع سے مطابقت رکھتی ہو۔

• تحریر میں موضوع کا گہرا تجربہ پیش کیا گیا ہو۔

• تحریر فرقہ واریت اور مذہبی تعصب سے پاک ہو۔

• تحریر جدید ذہن کو اپیل کرتی ہو۔

• ممکن حد تک ہر مکتب فکر کے نمائندہ اہل علم کی تحریروں پیش کی جائیں۔

• تحریر کا اسلوب، اعلیٰ ادبی معیار پر پورا اترتا ہو۔

• تحریر سے متعلق کاپی رائٹس کی پابندیاں نہ ہوں۔

دیگر مصنفین کی تحریروں ان کی کتابوں سے اقتباسات کی صورت میں پیش کی گئی ہیں اور کتب کے حوالے فراہم کر دیے گئے ہیں۔

جہاں ان کے کچھ جملے موضوع سے غیر متعلق ہونے یا اوپر بیان کردہ معیار پر پورا نہ اترنے کے باعث حذف کئے گئے، وہاں

"-----" کا نشان درج کر دیا گیا ہے۔ جہاں کہیں ہم نے کسی مصنف کی تحریر میں کچھ توضیح و اضافے کی ضرورت محسوس کی

ہے وہاں ہم نے اس توضیح کو [] میں درج کیا ہے۔ جو قارئین مصنف کی مکمل تحریر کا مطالعہ کرنا چاہیں، وہ مصنف کی اصل کتاب سے

تعمیر شخصیت سے متعلق مزید تحریروں کے لئے www.mubashirnazir.org پر وزٹ کیجیے۔

رجوع کر سکتے ہیں۔

اس پروگرام کے بارے میں یہ واضح کر دینا ضروری ہے کہ یہ مجموعہ ایک معمولی سے انسان کی انسانی کاوش ہے۔ اس میں غلطی کی گنجائش اسی طرح موجود ہے جیسا کہ انسانوں کے ہر کام میں ہوا کرتی ہے۔ اہل علم سے گزارش ہے کہ وہ اس مجموعے کا تنقیدی جائزہ لے کر اپنی تجاویز پیش کریں تاکہ اس سلسلے کو مزید بہتر بنایا جاسکے۔

غور فرمائیے!

ہر تحریر کے آخر میں کچھ سوالات پیش کئے گئے ہیں۔ قارئین سے گزارش ہے کہ وہ ان سوالات پر غور و فکر کریں اور اپنے جوابات mubashirnazir100@gmail.com پر ارسال کر دیں۔ اس کا بنیادی مقصد یہ ہے کہ قارئین اپنے تجربات دیگر قارئین سے شیئر کر سکیں اور ہم سب ایک دوسرے کے تجربات سے استفادہ کر سکیں۔ جوابات کو اردو یا انگریزی کسی زبان میں بھی درج کیا جاسکتا ہے۔

سوالات کے جواب دیتے ہوئے آپ مصنف سے کھل کر اختلاف رائے کر سکتے ہیں اور اپنا نقطہ نظر دلائل کی صورت میں پیش کر سکتے ہیں۔ اگر ان سوالات سے ہٹ کر بھی آپ کے ذہن میں کوئی سوال ہو یا آپ اپنا کوئی تجربہ قارئین سے شیئر کرنا چاہیں تو آپ بلا تکلف مجھے ای میل کر سکتے ہیں۔ انشاء اللہ میری کوشش رہے گی کہ جلد از جلد آپ کے سوالات کا جواب دے سکوں اور آپ کے تجربات کو ویب سائٹ پر اپ لوڈ کر سکوں۔

آپ کے سوالات اور تاثرات کی اشاعت سے متعلق ہماری پالیسی

آپ کے تاثرات کی اشاعت سے متعلق ہماری پالیسی یہ ہے:

- ہم یہ فرض کر رہے ہیں کہ ای میل بھیجنے کی صورت میں آپ اپنے ارسال کردہ تاثرات اور سوالات کو اپنے نام سے شائع کرنے کی اجازت دے رہے ہیں۔ اگر آپ اپنا نام ظاہر نہیں کرنا چاہتے تو براہ کرم ای میل میں اس کی وضاحت فرما دیجیے۔ اپنا مکمل نام، شہر اور ملک کے نام کے ساتھ لکھیے۔
- آپ کے ای میل ایڈریس کو سختی سے مخفی رکھا جائے گا اور کہیں پر بھی اسے ظاہر نہیں کیا جائے گا۔
- اس تحریر کا حوالہ ضرور دیجیے جس سے متعلق آپ سوال یا تاثرات پیش کر رہے ہیں۔

تعمیر شخصیت سے متعلق مزید تحریروں کے لئے www.mubashirnazir.org پر وزٹ کیجیے۔

• اپنے تاثرات میں کسی مخصوص شخص یا گروہ پر تنقید نہ کیجیے۔ آپ معاشرے میں پھیلے ہوئے نظریات یا اعمال پر عمومی تنقید کر سکتے ہیں لیکن کسی خاص شخص یا گروہ کو اپنا ہدف نہ بنائیے۔ ایسے تاثرات شائع کرنے کے بارے میں ہم پیشگی معذرت خواہ ہیں۔

• آپ اس ویب سائٹ کے مواد پر کھل کر، جس انداز میں چاہے، تنقید کر سکتے ہیں مگر اس تنقید کا فرقہ وارانہ مسائل سے بالاتر ہونا ضروری ہے۔

• تنقید کرتے ہوئے شائستگی کا خیال رکھنا ضروری ہے۔

امید ہے کہ قارئین اس سلسلے کو نفع بخش بنانے کے لئے اپنی تجاویز پیش کرتے رہیں گے۔ اللہ تعالیٰ ہم سب کا حامی و ناصر ہو۔

محمد مبشر نذیر

August 2008